

श्रीविलापकुसुमाञ्जलिः

त्वं रूपमञ्जरि सखि प्रथिता पुरेऽस्मिन्
पुंसः परस्य वदनं न हि पश्यसीति ।
बिम्बाधरे क्षतमनागतभर्तृकाया
यत्ते व्यधायि किमु तच्छुकपुङ्गवेन ॥१॥ वसन्त

स्थलकमलिनि युक्तं गर्विता काननेऽस्मिन्
प्रणयसि वरहास्यं पुष्पगुच्छच्छलेन ।
अपि निखिललतास्ताः सौरभाक्ताः स मुञ्चन्
मृगयति तव मार्गं कृष्णभृङ्गो यदद्य ॥२॥ मालिनी

ब्रजेन्द्रवसतिस्थले विविधवल्लवीसङ्कुले
त्वमेव रतिमञ्जरि प्रचुरपुण्यपुञ्जोदया ।
विलासभरविस्मृतप्रणयिमेखलामार्गणे
यदद्य निजनाथया ब्रजति नाथिता कन्दरम् ॥३॥ पृथ्वी

प्रभुरपि यदुनन्दनो च एष
प्रिययदुनन्दन उन्नतप्रभावः ।
स्वयमतुलकृपामृताभिषेकं
मम कृतवांस्तमहं गुरुं प्रपद्ये ॥४॥ पुष्पिताग्रा

यो मां दुस्तरगेहनिर्जलमहाकूपादपारक्लमात्

सद्यः सान्द्रदयाम्बुधिः प्रकृतितः स्वैरी कृपारज्जुभिः ।
उद्धृत्यात्मसरोजनिन्दिचरणप्रान्तं प्रपाद्य स्वयं
श्रीदामोदरसाच्चकार तमहं चैतन्यचन्द्रं भजे ॥५॥ शर्दूल

वैराग्ययुग्भक्तिरसप्रयत्नै
रपाययन्मामनभीप्सुमन्धम् ।
कृपाम्बुधिर्यः परदुःखदुःखी
सनातनं तं प्रभुमाश्रयामि ॥६॥ उपजाति

अत्युत्कटेन नितरां विरहानलेन
दन्दह्यमानहृदया किल कापि दासी ।
हा स्वामिनि क्षणमिह प्रणयेन गाढ
माक्रन्दनेन विधुरा विलपामि पद्यैः ॥७॥ वसन्त

देवि दुःखकुलसागरोदरे
दूयमानमतिदुर्गतं जनम् ।
त्वं कृपाप्रबलनौकयाद्भुतं
प्रापय स्वपदपङ्कजालयम् ॥८॥ रथोद्धता

त्वदलोकनकालाहिदंशैरेव मृतं जनम् ।
त्वत्पादाब्जमिलल्लाक्षाभेषजैर्देवि जीवय ॥९॥ अनुष्टुभ्

देवि ते चरणपद्मदासिकां

विप्रयोगभरदावपावकैः ।

दह्यमानतरकायवल्लरीं

जीवय क्षणनिरीक्षणामृतैः ॥१०॥ रथोद्धता

स्वप्नेऽपि किं सुमुखि ते चरणाम्बुजात

राजत्परागपटवासविभूषणेन ।

शोभां परामतितरामहोत्तमाङ्गं

बिभ्रद्भविष्यति कदा मम सार्थनामा ॥११॥ वसन्त

अमृताब्धिरसप्रायैस्तव नूपुरसिञ्जितैः ।

हा कदा मम कल्याणि वाधिर्यमपनेष्यते ॥१२॥ अनुष्टुभ्

शशकभृदभिसारे नेत्रभृङ्गाञ्चलाभ्यां

दिशि विदिशि भयेनोद्धुर्णिताभ्यां वनानि ।

कुवलयदलकोषाण्येव वःस्तानि याभ्यां

किमु किल कलनीयो देवि ताभ्यां जनोऽयम् ॥१३॥ मालिनी

यदवधि मम काचिन्मञ्जरी रूपपूर्वा

ब्रजभुवि बत नेत्रद्वन्द्वदीप्तिं चकार ।

तदवधि तव वृन्दारण्यराज्ञि प्रकामं

चरणकमललाक्षासन्दृक्षा ममाभूत् ॥१४॥ मालिनी

यदा तव सरोवरं सरसभृङ्गसङ्घोल्लसन्

सरोरुहकुलोज्ज्वलं मधुरवारिसम्पूरितम् ।
स्फुटत्सरसिजाक्षि हे नयनयुग्मसाक्षाद्भवौ
तदैव मम लालसाजनि तवैव दास्ये रसे ॥१५ ॥ पृथ्वी

पादाब्जयोस्तव विना वरदास्यमेव
नान्यत्कदापि समये किल देवि याचे ।
सख्याय ते मम नमोऽस्तु नमोऽस्तु नित्यं
दास्यास्य ते मम रसोऽस्तु रसोऽस्तु सत्यम् ॥१६ ॥ वसन्त

अतिसुललितलाक्षाश्लिष्टसौभाग्यमुद्रा
ततिभिरधिकतुष्ट्या चिह्नितीकृत्य बाहू ।
नखदलितहरिद्रागर्वगौरि प्रियां मे
चरणकमलसेवां हा कदा दास्यसि त्वम् ॥१७ ॥ मालिनी

प्रणालीं कीलालैर्बहुभिरभि सङ्क्षाल्य मधुरै
मुदा संमार्ज्यं स्वैर्विवृतकचवृन्दैः प्रियतया ।
कदा बाह्यागारं वरपरिमलैर्धूपनिवहै
विधास्ये ते देवि प्रतिदिनमहो वासितमहम् ॥१८ ॥ शिखरिणी

प्रातः सुधांशुमिलितां मृदमत्र यत्ना
दाहृत्य वासितपयश्च गृहान्तरे च ।
पादाम्बुजे बत कदा जलधारया ते
प्रक्षाल्य भाविनि कचैरिह मार्जयामि ॥१९ ॥ वसन्त

प्रक्षाल्य पादकमलं कृतदान्तकाष्ठां
स्नानार्थमन्यसदने भवतीं निविष्टाम् ।
अभ्यज्य गन्धिततरैरिह तैलपूरैः
प्रोद्धर्तयिष्यति कदा किमु किङ्करीयम् ॥२०॥ वसन्त

अयि विमलजलानां गन्धकर्पूरपुष्पै
र्जितविधुमुखपद्मे वासितानां घटोद्यैः ।
प्रणयललितसरख्या दीयमानैः पुरस्तात्
तव वरमभिषेकं हा कदाहं करिष्ये ॥२१॥ मालिनी

पानीयं चीनवस्त्रैः शशिमुखि शनकै रम्यमृद्वङ्गयष्टे
र्यत्नादुत्सार्य मोदादिशि दिशि विचलन्नेत्रमीनाञ्चलायाः ।
श्रोणौ रक्तं दुकूलं तदपरमतुलं चारुनीलं शिरोऽग्रात्
सवङ्गिषु प्रमोदात्पुलकितवपुषा किं मया ते प्रयोज्यम् ॥२२॥ स्रग्धरा

प्रक्षाल्य पादकमलं तदनुक्रमेण
गोष्ठेन्द्रसूनुदयिते तव केशपाशम् ।
हा नर्मदाग्रथितसुन्दरसूक्ष्ममाल्यैर्
वेणीं करिष्यति कदा प्रणयैर्जनोऽयम् ॥२३॥ वसन्त

सुभगमृगामदेनाखण्डशुभ्रांशुवत्ते
तिलकमिह ललाटे देवि मोदाद्विधाय ।

मसृणघुसृणचर्चामर्पयित्वा च गात्रे
स्तनयुगमपि गन्धैश्चित्रितं किं करिष्ये ॥२४॥ मालिनी

सिन्दूरेखा सीमन्ते देवि रत्नशलाकया ।
मया या कल्पिता किं ते सालकाञ्छोभयिष्यति ॥२५॥ अनुष्टुभ्

हन्त देवि तिलकस्य समन्ता
द्विन्दवोऽरुणसुगन्धिरसेन ।
कृष्णमादनमहौषधिमुख्या
धीरहस्तमिह किं परिकल्प्याः ॥२६॥ स्वागता

गोष्ठेन्द्रपुत्रमदचित्तकरीन्द्रराज-
बन्धाय पुष्पधनुषः किल बद्धरज्ज्वोः ।
किं कर्णयोस्तव वरोरु वरावतंस-
युग्मेन भूषणमहं सुखिता करिष्ये ॥२७॥ वसन्त

या ते कञ्चुलिरत्र सुन्दरि मया वक्षोजयोरर्पिता
श्यामाच्छादनकाम्यया किल न सासत्येति विज्ञायताम् ।
किन्तु स्वामिनि कृष्ण एव सहसा तत्तामवाप्य स्वयं
प्राणेभ्योऽप्यधिकं स्वकं निधियुगं संगोपयत्येव हि ॥२८॥ शार्दूल

नानामणिप्रकरगुम्फितचारुपुष्टा
मुक्तास्रजस्तव सुवक्षसि हेमगौरि ।

श्रान्त्याभृतालसमुकुन्दसुतूलिकायां

किं कल्पयिष्यतितरां तव दासिकेयम् ॥२९॥ वसन्त

मणिचयखचिताभिर्नीलचूडावलीभि

ह्रीरिदयितकलाविद्द्वन्द्वमिन्दीवराक्षि ।

अपि बत तव दिव्यैरङ्गुलीरङ्गुलीयैः

क्वचिदपि किल काले भूषयिष्यामि किं नु ॥३०॥ मालिनी

पादाम्भोजे मणिमयतुलाकोटियुग्मेन यत्नाद्

अभ्यर्चे तद्दलकुलमपि प्रेष्टपादाङ्गुलीयैः ।

काञ्चीदाम्ना कटितटमिदं प्रेमपीठं सुनेत्रे

कंसारातेरतुलमचिरादर्चयिष्यामि किं ते ॥३१॥ मन्दाक्रान्ता

ललिततरमृणालीकल्पबाहुद्वयं ते

मुरजयिमतिहंसीधैर्याविध्वंसदक्षम् ।

मणिकुलरचिताभ्यामङ्गदाभ्यां पुरस्तात्

प्रमदभरविनम्रा कल्पयिष्यामि किं वा ॥३२॥ मालिनी

रासोत्सवे य इह गोकुलचन्द्रबाहु-

स्पर्शेन सौभगभरं नितरामवाप ।

ग्रैवेयकेण किम्तं तव कण्ठदेशं

सम्पूजयिष्यति पुनः सुभगे जनोऽयम् ॥३३॥ वसन्त

दत्तः प्रलम्बरिपुणोद्भटशङ्खचूड-
नाशात्प्रतोषि हृदयं मधुमङ्गलस्य ।
हस्तेन यः सुमुखि कौस्तुभमित्रमेतं
किं ते स्यमन्तकमणिं तरलं करिष्ये ॥३४॥ वसन्त

प्रान्तद्वये परिविराजितगुच्छयुग्म-
विभ्राजितेन नवकाञ्चनडोरकेण ।
क्षीणं त्रुटत्यथ कृशोदरि चेदितीव
बध्नामि भोस्तव कदातिभयेन मध्यम् ॥३५॥ वसन्त

कनकगुणितमुच्चैर्मौक्तिकं मत्करात्ते
तिलककुसुमविजेत्री नासिका सा सुवृत्तम् ।
मधुमथनमहालिक्षोभकं हेमगौरि
प्रकटतरमरन्दप्रायमादास्यते किम् ॥३६॥ मालिनी

अङ्गदेन तव वामदोःस्थले
स्वर्णगौरि नवरत्नमालिकाम् ।
पङ्कगुच्छपरिशोभितामिमाम्
आज्ञया परिणयामि ते कदा ॥३७॥ रथोद्धता

कर्णयोरुपरि चक्रशलाके
चञ्चलाक्षि निहिते मयका ते ।
क्षोभकं निखिलगोपवधूनां

चक्रवद्भ्रमयतां मुरशत्रुम् ॥३८ ॥

कदा ते मृगशावाक्षि

चिबुके मृगनाभिना ।

बिन्दुमुल्लासयिष्यामि

मुकुन्दामोदमन्दिरे ॥३९ ॥ अनुष्टुभ्

दशनांस्ते कदा रक्त-

रेखाभिर्भूषयाम्यहम् ।

देवि मुक्ताफलानीह

पद्मरागगुणैरिह ॥४० ॥ अनुष्टुभ्

उत्वादिरेण नवचन्द्रविराजितेन

रागेण ते वरसुधाधरबिम्बयुग्मे ।

गाङ्गेयगात्रि मयका परिरञ्जितेऽस्मिन्

दंशं विधास्यति हठात्किमु कृष्णकीरः ॥४१ ॥ वसन्ततिलक

यत्प्रान्तदेशलवलेशविघूणितेन

बद्धः क्षणाद्भवति कृष्णकरीन्द्र उच्चैः ।

तत्खञ्जरीटजयिनेत्रयुगं कदायं

सम्पूजयिष्यति जनस्तव कज्जलेन ॥४२ ॥ वसन्त

यस्याङ्गरञ्जितशिरास्तव मानभङ्गे

गोष्ठेन्द्रसूनुरधिकां सुषमामुपैति ।
लाक्षारसं स च कदा पदयोरधस्ते
न्यस्तो मयाप्यतितरां छविमाप्स्यतीह ॥४३॥ वसन्त

कलावति नतांसयोः प्रचुरकामपुञ्जोज्ज्वलत्-
कलानिधिमुद्विषः प्रकटराससम्भावयोः ।
भ्रमद्भ्रमरझङ्कृतैर्मधुरमल्लिमालां मुदा
कदा तव तयोः समर्पयति देवि दासीजनः ॥४४॥

सूर्याय सूर्यमणिनिर्मितवेदिमध्ये
मुग्धाङ्गि भावत इहालिकुलैर्वृतायाः ।
अर्घ्यं समर्पयितुमुत्कथियस्तवारात्
सज्जानि किं सुमुखि दास्यति दासिकेयम् ॥४५॥

ब्रजपुरपतिराज्ञया आज्ञया मिष्ठमन्नं
बहुविधमतियत्नात्स्वेन पक्वं वरोरु ।
सपदि निजसखीनां मद्विधानां च हस्तै
र्मधुमथननिमित्तं किं त्वया सन्निधास्यम् ॥४६॥

नीतान्नमद्विधललाटतटे ललाटं
प्रीत्या प्रदाय मुदिता ब्रजराजराज्ञी ।
प्रेम्णा प्रसूरिव भवत्कुशलस्य पृच्छां
भव्ये विधास्यति कदा मयि तावकत्वात् ॥४७॥

कृष्णवक्राम्बुजोच्छिष्टं

प्रसादं परमादरात् ।

दत्तं धनिष्ठया देवि

किमानेष्यामि तेऽग्रतः ॥४८॥ अनुष्टुप्

नानाविधैरमृतसाररसायनैस्तैः

कृष्णप्रसादमिलितैरिह भोज्यपेयैः ।

हा कुङ्कुमाङ्गि ललितादिसखीवृता त्वं

यत्नान्मया किमुत्तरामुपभोजनीया ॥४९॥ वसन्त

पानाय वारि मधुरं नवपाटलादि-

कर्पूरवासिततरं तरलाक्षि दत्त्वा ।

काले कदा तव मयाचमनीयदन्त-

काष्ठादिकं प्रणयतः परमर्पणीयम् ॥५०॥ वसन्त

युग्मकम्

भोजनस्य समये तव यत्नात्

देवि धूपनिवहान्वरगन्धान् ।

बीजनाद्यमपि तत्क्षणयोग्यं

हा कदा प्रणयतः प्रणयामि ॥५१॥ स्वागता

कर्पूरपूरपरिपूरितनागवल्ली-

पर्णादिपूगपरिकल्पितवीटिकां ते ।
वक्राम्बुजे मधुरगात्रि मुदा कदाहं
प्रोत्फुल्लरोमनिकरैः परमर्पयामि ॥५२॥ वसन्त

आरात्रिकेण भवतीं किमु देवि देवीं
निर्मञ्छयिष्यतितरां ललिता प्रमोदात् ।
अन्यालयश्च नवमङ्गलगानपुष्पैः
प्राणाबुदैरपि कचैरपि दासिकेयम् ॥५३॥

आलीकुलेन ललिताप्रमुखेन सार्धं
मातन्वती त्वमिह निर्भरमर्मगोष्ठीम् ।
मत्पाणिकल्पितमनोहरकेलितल्प
माभूषयिष्यसि कदा स्वपनेन देवि ॥५४॥

संवाहयिष्यति पदौ तव किङ्करीयं
हा रूपमञ्जरिरसौ च कराम्बुजे द्वे ।
यस्मिन्मनोज्ञहृदये सदयेऽनयोः किं
श्रीमान्भविष्यतितरां शुभवासरः सः ॥५५॥

तवोद्गीर्णं भोज्यं सुमुखि किल कल्लोलसलिलं
तथा पादाम्भोजामृतमिह मया भक्तिलतया ।
अयि प्रेम्णा सार्धं प्रणयिजनवर्गेर्बहुविधै
रहो लब्धव्यं किं प्रचुरतरभोग्योदयबलैः ॥५६॥

भोजनावसरे देवि
स्नेहेन स्वमुखाम्बुजात् ।
मह्यं त्वद्गतचित्तायै
किं सुधास्त्वं प्रदास्यसि ॥५७॥ अनुष्टुभ्

अपि बत रसवत्याः सिद्धये माधवस्य
व्रजपतिपुरमुद्यद्रोमरोमा व्रजन्ती ।
स्खलितगतिरुदञ्चत्स्वान्तसौख्येन किं मे
क्वचिदपि नयनाभ्यां लप्स्यसे स्वामिनि त्वम् ॥५८॥ मालिनी

पार्श्वद्वये ललितयाथ विशाखया च
त्वां सर्वतः परिजनैश्च परैः परीताम् ।
पश्चान्मया विभृतभङ्गुरमध्यभागां
किं रूपमञ्जरिरियं पथि नेष्यतीह ॥५९॥

हम्बारवैरिह गवामपि बल्लवानां
कोलाहलैर्विविधवन्दिकलावतां तैः ।
सम्भ्राजते प्रियतया व्रजराजसूनो
गोवर्धनादपि गुरुव्रजवन्दिताद्यः ॥६०॥

प्राप्तां निजप्रणयिनीप्रकरैः परीतां
नन्दीश्वरं व्रजमहेन्द्रमहालयं तम् ।

दूरे निरीक्ष्य मुदिता त्वरितं धनिष्ठा
त्वामानयिष्यति कदा प्रणयैर्ममाग्रे ॥६१॥

युग्मकम्

प्रक्षाल्य पादकमले कुशले प्रविष्टा
नत्वा ब्रजेशमहिषीप्रभृतीर्गुरूस्ताः ।
हा कुर्वती रसवतीं रसभाक्कदा त्वं
संमज्जयिष्यसितरां सुखसागरे माम् ॥६२॥

माधवाय नतवक्रमादृता
भोज्यपेयरससञ्चयं क्रमात् ।
तन्वती त्वमिह रोहिणीकरे
देवि फुल्लवदनं कदेक्ष्यसे ॥६३॥

भोजने गुरुसभासु कथञ्चि
न्माधवेन नतदृष्टि मुदोत्कम् ।
वीक्ष्यमाणमिह ते मुखपद्मं
मोदयिष्यसि कदा मधुरे माम् ॥६४॥

अयि विपिनमटन्तं सौरभेयीकुलानां
ब्रजनृपतिकुमारं रक्षणे दीक्षितं तम् ।
विकलमतिजनन्या लाल्यमानं कदा त्वं
स्मितमधुरकपोलं वीक्ष्यसे वीक्ष्यमाणा ॥६५॥

गोष्ठेशयाथ कुतुकाच्छपथादिपूर्वं
सुस्निग्धया सुमुखि मातृपरार्धतोऽपि ।
हा हीमति प्रियगणैः सह भोज्यमानां
किं त्वां निरीक्ष्य हृदये मुदमद्य लप्स्ये ॥६६ ॥

आलिङ्गनेन शिरसः परिचुम्बनेन
स्नेहावलोकनभरेण च खञ्जनाक्षि ।
गोष्ठेशया नववधूमिव लाल्यमानां
त्वां प्रेक्ष्य किं हृदि महोत्सवमातनिष्ये ॥६७ ॥

हा रूपमञ्जरि सखि प्रणयेन देवीं
त्वद्वाहुदत्तभुजवल्लरिमायताक्षीम् ।
पश्चादहं कलितकामतरङ्गरङ्गां
नेष्यामि किं हरिविभूषितकेलिकुञ्जम् ॥६८ ॥

साकं त्वया सखि निकुञ्जगृहे सरस्याः
स्वस्यास्तटे कुसुमभावितभूषणेन ।
शृङ्गारितं विदधती प्रियमीश्वरी सा
हा हा भविष्यति मदीक्षणगोचरः किम् ॥६९ ॥

श्रुत्वा विचक्षणमुखाद्ब्रजराजसूनोः
शस्ताभिसारसमयं सुभगेऽत्र हृष्टा ।

सूक्ष्माम्बरैः कुसुमसंस्कृतकर्णपूर-
हारादिभिश्च भवतीं किमलंकरिष्ये ॥७० ॥

नानापुष्पैः क्वणितमधुपैर्देवि सम्भाविताभि
मालाभिस्तद्भुसृणविलसत्कामचित्रालिभिश्च ।
राजद्वारे सपदि मदनानन्ददाभिरव्यगेहे
मल्लीजालैः शशिमुखि कदा तल्पमाकल्पयिष्ये ॥७१ ॥

श्रीरूपमञ्जरिकरार्चितपादपद्म-
गोष्ठेन्द्रनन्दनभुजार्पितमस्तकायाः ।
हा मोदतः कनकगौरि पदारविन्द-
संवाहनानि शनकैस्तव किं करिष्ये ॥७२ ॥

गोवर्धनाद्रिनिकटे मुकुटेन नर्म-
लीलाविदग्धशिरसां मधुसूदनेन ।
दानच्छलेन भवतीमवरुध्यमानां
द्रक्ष्यामि किं भ्रूकुटिदर्पितनेत्रयुग्माम् ॥७३ ॥

तव तनुवरगन्धासङ्गिवातेन चन्द्रा-
वलिकरकृतमल्लीकेलितल्पाच्छलेन ।
मधुरमुखि मुकुन्दं कुण्डतीरे मिलन्तं
मधुपमिव कदाहं वीक्ष्य दर्पं करिष्ये ॥७४ ॥

समन्तादुन्मत्तभ्रमरकुलझङ्कारनिकरै
लसत्पद्मस्तोमैरपि विहगरावैरपि परम् ।
सखीवृन्दैः स्वीयैः सरसि मधुरे प्राणपतिना
कदा द्रक्ष्यामस्ते शशिमुखि नवं केलिनिवहम् ॥७५ ॥

सरोवरलसत्तटे मधुपगुञ्जिकुञ्जान्तरे
स्फुटत्कुसुमसङ्कुले विविधपुष्पसङ्घैर्मुदा ।
अरिष्टजयिना कदा तव वरोरु भूषाविधि
विधास्यत इह प्रियं मम सुखाब्धिमातन्वता ॥७६ ॥

स्फीतस्वान्तं कयाचित्सरभसमचिरेणाप्यर्पमाणैर्दरोद्य
न्नानापुष्पोरुगुञ्जाफलनिकरलसत्केकिपिञ्छप्रपञ्चैः ।
सोत्कम्पं रच्यमानः कृतरुचिहरिणोत्फुल्लमङ्गं वहन्त्याः
स्वामिन्याः केशपाशः किमु मम नयनानन्दमुच्चैर्विधाता ॥७७ ॥

माधवं मदनकेलिविभ्रमे
मत्तया सरसिजेन भवत्या ।
ताडितं सुमुखि वीक्ष्य किन्त्वियं
गूढहास्यवदना भविष्यति ॥७८ ॥

सुललितनिजबाह्वाश्लिष्टगोष्ठेन्द्रसूनोः
सुवलिततरबाह्वाश्लेषदीव्यन्नतांसा ।
मधुरमदनगानं तन्वती तेन सार्धं

सुभगमुखि मुदं मे हा कदा दास्यसि त्वम् ॥७९॥

जित्वा पाशकखेलायाम्

आच्छिद्य मुरलीं हरेः ।

क्षिप्तां मयि त्वया देवि

गोपयिष्यामि तां कदा ॥८०॥

अपि सुमुखि कदाहं मालतीकेलितल्पे

मधुरमधुरगोष्ठीं विभ्रतीं वल्लभेन ।

मनसिजसुखदे ऽस्मिन्मन्दिरे स्मेरगण्डां

सपुलकतनुरेषा त्वां कदा बीजयामि ॥ ८१ ॥

आयातोद्यत्कमलवदने हन्त लीलाभिसाराद्

गत्याटोपैः श्रमविलुलितं देवि पादाब्जयुग्मम् ।

स्नेहात्संवाहयितुमपि हीपुञ्जमूर्तेऽप्यलज्जं

नामग्राहं निजजनमिमं हा कदा नोत्स्यसि त्वम् ॥८२॥

हा नञ्चि राधे तव सूर्यभक्तेः

कालः समुत्पन्न इतः कुतोऽसि ।

इतीव रोषान्मुखरा लपन्ती

सुधेव किं मां सुखयिष्यतीह ॥८३॥

देवि भाषितपीयूषं

स्मितकर्पूरवासितम् ।

श्रोत्राभ्यां नयनाभ्यां ते

किं नु सेविष्यते मया ॥८४ ॥

कुसुमचयनखेलां कुर्वती त्वं परीता

रसकुटिलसखीभिः प्राणनाथेन सार्धम् ।

कपटकलहकेल्या क्वापि रोषेण भिन्ना

मम मुदमतिबेलं धास्यसे सुव्रते किम् ॥८५ ॥

नानाविधैः पृथुलकाकुभरैरसह्यैः

सम्प्रार्थितः प्रियतया बत माधवेन ।

त्वन्मानभङ्गविधये सदये जनोऽयं

व्यग्रः पतिष्यति कदा ललितापदान्ते ॥८६ ॥

प्रीत्या मङ्गलगीतनृत्यविलसद्वीणादिवाद्योत्सवैः

शुद्धानां पयसां घटैर्बहुविधैः संवासितानां भृशम् ।

वृन्दारण्यमहाधिपत्यविधये यः पौर्णमास्या स्वयं

धीरे संविहितः स किं तव महासेको मया द्रक्ष्यते ॥८७ ॥

भ्रात्रा गीयुतमत्र मञ्जुवदने स्नेहेन दत्त्वालयं

श्रीदाम्ना कृपणां प्रतोष्य जटिलां रक्षाख्यराकाक्षणे ।

नीतायाः सुखशोकोदनभरैस्ते संद्रवन्त्याः परं

वात्सल्याज्जनकौ विधास्यत इतः किं लालनां मेऽग्रतः ॥८८ ॥

लज्जयालिपुरतः परतो मां
गह्वरं गिरिपतेर्बत नीत्वा ।
दिव्यगानमपि तत्स्वरभेदं
शिक्षयिष्यसि कदा सदये त्वम् ॥८९ ॥

याचिता ललितया किल देव्या
लज्जया नतमुखीं गणतो माम् ।
देवि दिव्यरसकाव्यकदम्बं
पाठयिष्यसि कदा प्रणयेन ॥९० ॥

निजकुण्डतटिकुञ्जे
गुञ्जद्भ्रमरसङ्कुले ।
देवि त्वं कच्छपिशिक्षां
कदा मां कारयिष्यसि ॥९१ ॥

विहारैस्त्रुटितं हारं
गुम्फितुं दयितं कदा ।
सखीनां लज्जया देवि
संज्ञया मां निदेक्ष्यसि ॥९२ ॥

स्वमुखान्मन्मुखे देवि
कदा ताम्बूलचर्वितम् ।

स्नेहात्सर्वादिशो वीक्ष्य

समये त्वं प्रदास्यसि ॥९३॥

निविडमदनयुद्धे प्राणनाथेन सार्धं

दयितमधुरकाञ्ची या मदाद्विस्मृतासीत् ।

शशिमुखि समये तां हन्त सम्भाल्य भङ्ग्या

त्वरितमिह तदर्थं किं त्वयाहं प्रहेया ॥९४॥

केनापि दोषलवमात्रलवेन देवि

सन्ताड्यमान इह धीरमते त्वयोच्चैः ।

रोषेण तल्ललितया किल नीयमानः

सन्द्रक्ष्यते किमु मनाक्सदरं जनोऽयम् ॥९५॥

तवैवास्मि तवैवास्मि

न जीवामि त्वया विना ।

इति विज्ञाय देवि त्वं

नय मां चरणान्तिके ॥९६॥

स्वकुण्डं तव लोलाक्षि

सप्रियायाः सदास्पदम् ।

अत्रैव मम संवास

इहैव मम संस्थितिः ॥९७॥

हे श्रीसरोवर सदा त्वयि सा मदीशा
प्रेष्ठेन सार्धमिह खेलति कामरङ्गैः ।
त्वं चेत्प्रियात्प्रियमतीव तयोरितीमां
हा दर्शयाद्य कृपया मम जीवितं ताम् ॥९८ ॥

क्षणमपि तव सङ्गं न त्यजेदेव देवी
त्वमसि समवयस्त्वान्नर्मभूमिर्यदस्याः ।
इति सुमुखि विशाखे दर्शयित्वा मदीशां
मम विरहहतायाः प्राणरक्षां कुरुष्व ॥९९ ॥

हा नाथ गोकुलसुधाकर सुप्रसन्न-
वक्त्रारविन्द मधुरस्मित हे कृपार्द्र ।
यत्र त्वया विहरते प्रणयैः प्रियारात्
तत्रैव मामपि नय प्रियसेवनाय ॥१०० ॥

लक्ष्मीर्यदङ्घ्रिकमलस्य नखाञ्चलस्य
सौन्दर्यविन्दुमपि नार्हति लब्धुमीशे ।
सा त्वं विधास्यसि न चेन्मम नेत्रदानं
किं जीवितेन मम दुःखदवाग्निदेन ॥१०१ ॥

आशाभरैरमृतसिन्धुमयैः कथञ्चित्
कालो मयातिगमितः किल साम्प्रतं हि ।
त्वं चेत्कृपां मयि विधास्यसि नैव किं मे

प्राणैर्ब्रजेन च वरोरु बकारिणापि ॥१०२ ॥

त्वं चेत्कृपामयि कृपां मयि दुःखितायां
नैवातनोरतितरां किमिह प्रलापैः ।
त्वत्कुण्डमध्यमपि तद्बहुकालमेव
संसेव्यमानमपि किं नु करिष्यतीह ॥१०३ ॥

अयि प्रणयशालिनि प्रणयपुष्टदास्याप्तये
प्रकाममतिरोदनैः प्रचुरदुःखदग्धात्मना ।
विलापकुसुमाञ्जलिर्हृदि निधाय पादाम्बुजे
मया बत समर्पितस्तव तनोतु तुष्टिं मनाक् ॥१०४ ॥

इति श्रीमद्रघुनाथदासगोस्वामिविरचितस्तवावल्यां श्री श्रीविलापकुसुमाञ्जलिः सम्पूर्णा ।